



СВЕТСКИ МАКЕДОНСКИ КОНГРЕС

СЕМАКЕДОНСКА ИЛИНДЕНСКА СРЕДБА - ТРНОВО 2017

22 јули 2017 година, Битола, Македонија - Матицата на иселениците од Македонија, Здружението на Македонците од Егејскиот дел на Македонија - Битола, Сојузот на Македонците од Егејот МАКЕДОН и Светскиот Македонски Конгрес и годинава се организатори на 46. Светска Македонска Иселеничка Средба и на 37. Погранична средба на Македонците од Егејскиот дел на Македонија, обединети во една и единствена Семакедонска Средба Трново 2017.

Главен покровител на Семакедонската Средба во Трново е градоначалникот на општина Битола и со одлука на Советот на општината од 2014 година Семакедонската Средба е дел од Програмата за култура на општина Битола.

Семакедонската Средба Трново 2017, ќе се одржи на 2 август 2017 година во дворот на македонската православна црква "Успение на Пресвета Богородица" во битолското село Трново со почеток во 10.30 до 12.30 часот.

Присутните ќе ги поздрават претседателите на организаторите, градоначалникот на Битола и претставник на Владата на Република Македонија.

Семакедонската Средба апелира на семакедонско помирување и обединување за одбрана на името на државата и идентитетот на нацијата!

Семакедонската Средба бара безусловен крај на разговорите за разликата во државното име со Владата во Атина, продолжување на членството на Македонија во Обединетите Нации и во сите меѓународни организации под државното име Македонија, македонско државјанство за Македонците по потекло во светот и враќање на државјанствата, граѓанските права и имотите на насилно прогонетите Македонци од Егејскиот дел на Македонија од Балканските војни 1912-1913 и Граѓанската војна во Грција 1946-1949.

Програмата ќе продолжи со богата културно-уметничка програма и општонародна веселба. Во културно-уметничката програма со македонски народни песни и ора ќе настапи културно-уметничкото друштво "Гоце Делчев" од Битола, а ќе пеат Круме Спасовски, Марија Станковска и Софија Кочовска.

Добредојдени се Македонците од сите делови на Македонија и од целиот свет, а поминот како и секогаш ќе биде незаборавен!

Сите верници од 8.00 до 10.00 часот можат да присуствуваат на утринската божествена литургија во црквата "Успение на Пресвета Богородица" на која ќе чиноначалствува парохискиот свештеник.

За битолчани, општината Битола организира вонредна автобуска линија Битола-Трново и назад.